

अनानतः पारुच्छेपिः। पवमानः सोमः। अत्यष्टिः।

अया रुचा हरिण्या पुनानो विश्वा द्वेषांसि तरति स्वयुग्वभिः सूरौ न स्वयुग्वभिः।

धारा सुतस्य रोचते पुनानो अरुषो हरिः। विश्वा यद्रूपा परियात्यृकभिः सप्तास्येभिर्ऋकभिः॥ ९.१११.०१

अया- एतया। हरिण्या- आकर्षणशक्तिसंपन्नया। रुचा- दीप्त्या। स्वयुग्भिः- स्वरश्मिभिः। सूरौ न- सूर्य इव। विश्वा द्वेषांसि- सर्वाणि द्वेषभावनानि। तरति। सुतस्य- निष्पन्नस्य रसस्य। धारा। रोचते- शोभते। पुनानः- पवमानः। अरुषः- रोचमानः। हरिः- आकर्षको रसः। सप्तास्येभिः- सप्तमुखैर्भूर्भुवःसुवरादिभिः। ऋक्वभिः- मन्त्रवद्भिः। विश्वा रूपा- सर्वाणि रूपाणि। परियाति- परितोभिसरति॥१॥

त्वं त्यत्पणीनां विदो वसु सं मातृभिर्मर्जयसि स्व आ दम ऋतस्य धीतिभिर्दमे।

परावतो न साम तद्यत्रा रणन्ति धीतयः। त्रिधातुभिररुषीभिर्वयौ दधे रोचमानो वयौ दधे॥ ९.१११.०२

त्वम्। त्यत्- ताम्। पणिभिः- पणिभिर्हृताम्। वसु- संपदम्। विदः- अलभथाः। ऋतस्य- प्रकृतिनियतिभूतसत्यस्य। धीतिभिः- धारणाभिः। स्वे दमे- स्वसदने। आ- आभिमुख्येन। सम्- सम्यक्। मातृभिः- अद्भिर्मूलशक्तिधाराभिः। मर्जयसि- शोधितो भवसि। यत्र- यस्मिन् सामगाने। धीतयः- चित्तधारणाः। रणन्ति- रमन्ते। तत्। साम- सान्त्वप्रयोगयुक्तगानम्। न- संप्रति। परावतः- परात् स्थानाच्चिदाकाशात्। श्रूयते। अरुषीभिः- रोचमानैः। त्रिधातुभिः- भूर्भुवरादिभिः त्रिस्थानैः। वयः- हव्यम्। दधे- धृतवान्॥२॥

पूर्वामनु प्रदिशं याति चेकितत्सं रश्मिभिर्यतते दर्शतो रथो दैव्यो दर्शतो रथः।

अग्नन्नुक्थानि पौंस्येन्द्रं जैत्राय हर्षयन्। वज्रश्च यद्भवथो अनपच्युता समत्स्वनपच्युता ॥ ९.१११.०३

चेकितत्- जानन्। पूर्वा प्राचीम्। प्रदिशम्- प्रकृष्टां दिशम्। अनु याति- अनुगच्छति। दैव्यो रथः-
दिव्यरंहणयुक्तः। दर्शतः- दर्शनीयः सोमः। रश्मिभिः- किरणैः। यतते। पौंस्या- पौरुषयुक्ताः।
उक्थानि- मन्त्राः। जैत्राय- जयाय। हर्षयन्- प्रोत्साहयन्तः। इन्द्रम्- परमेश्वरम्। अग्नन्-
गच्छन्ति। वज्रश्च- इन्द्रायुधश्च इन्द्रं प्राप्नोति। यत्- यदा। समत्सु- समरेषु। अनपच्युता-
अपराजितौ। भवथः- सोमश्च सूर्यश्च भवथः ॥३॥

Dr. Rangraha